


"सुन्दर, सुखी, सुसंस्कृत र समृद्ध म्यागड"

आर्थिक बर्ष २०८१/०८२ को

म्यागड गाउँपालिकाको नीति तथा कार्यक्रम



म्यागड गाउँपालिका

देउराली, नुवाकोट

बागमती प्रदेश, नेपाल

**आदरणीय सभा अध्यक्षज्यू,
सभाका सदस्यज्यूहरु,**

यस गरिमामय सभामा गाउँपालिका आर्थिक वर्ष २०८१/०८२ को वार्षिक नीति तथा कार्यक्रम पेश गर्न पाउँदा मैले आफुलाई गौरवान्वित महशुस गरेको छु। वार्षिक नीति तथा कार्यक्रम तर्जुमाका क्रममा गाउँपालिकालाई विभिन्न सुझाव दिनु हुने सम्पूर्ण आमा, बुवा, दाजुभाई तथा दिदी बहिनीहरु लगायत सहजकर्ताहरुलाई हार्दिक आभार सहित हामी सबैको तर्फबाट धन्यवाद व्यक्त गर्दछु। यस अवसरमा नेपालको प्रजातान्त्रिक आन्दोलन, राजनीतिक अग्रगमन र लोकतन्त्रको सवलीकरणको क्रममा भएका ऐतिहासिक आन्दोलनहरुमा आफ्नो जीवन उत्सर्ग गर्नु हुने सम्पूर्ण शहिदहरुप्रति भावपूर्ण श्रद्धाञ्जली अर्पण गर्दछु।

सुन्दर, सुखी, सुसंस्कृत र समृद्ध म्यागड गाउँपालिका निर्माण गर्ने हाम्रो संकल्प, समस्त गाउँपालिका वासीको समृद्धको चाहाना र हामीले निर्वाचनका क्रममा हाम्रा मतदाताहरु प्रति अभिव्यक्त गरेका प्रतिज्ञाहरु पुरा गर्ने दिशामा हामीले आगामी आ. व. २०८१/०८२ को नीति तथा कार्यक्रमलाई अभिमुख गरेका छौं। यसका लागि दिगो विकासको राष्ट्रिय लक्ष्यहरुको स्थानीयकरण गर्दै गुणस्तरीय पूर्वाधार निर्माण सहित स्थानीय स्रोतको पहिचान र परिचालन गरी समावेशी, जलवायु उत्थानशील तथा दिगो स्थानीय आर्थिक विकास मार्फत समृद्ध गाउँपालिका र सुखी जनताको लक्ष्य हासिल गर्न सार्वजनिक, निजीक्षेत्र र समुदायको साझेदारी विकास गरिनेछ।

गाउँपालिकालाई उत्कृष्ट गन्तव्यको रूपमा स्थापित गर्ने, भूमिहिन सुकुम्वासी तथा अव्यवस्थित बासोबासीहरुको वैज्ञानिक व्यवस्थापन गर्ने, स्वच्छ, सफा, सुन्दर र सुसंस्कृत गाउँपालिकाको पहिचान कायम राख्ने तथा वस्ति विकासलाई यस नीति तथा कार्यक्रमले प्रमुख प्राथमिकताहरुको रूपमा लिइएको छ।

विद्यमान परिवेश

विश्वव्यापी रूपमा फैलिएको कोभिड-१९ महामारीबाट थलिएर माथि उठन लागेको अर्थतन्त्र पुनः युकेन रुस युद्ध र सोबाट विश्व आपूर्ति श्रृंखलामा आएको संकुचनले नेपाललाई समेत प्रभाव पारेको छ। यसबाट संघीय सरकारको राजश्व परिचालनमा प्रभाव पर्न गई स्थानीय तहले पाउनु पर्ने वित्तीय हस्तारणमा नकारात्मक असर पुगेको छ अर्थात संघीय सरकारबाट वित्तीय हस्तारण र राजश्वबाट यस गाउँपालिकाले प्राप्त गर्नुपर्ने अनुदान मध्ये करिब ३ करोड अनुदान प्राप्त हुन नसक्ने अवस्था छ ।

नेपालले जनसांख्यिक लाभ लिदै अल्प विकसित मुलुकबाट विकासशिल मुलुकको श्रेणीमा उक्लिनै लाग्दा हरेक दिन २ देखि ३ हजार युवाहरु रोजगारीको खोजीमा नेपाल छोडेर विदेसिनु पर्ने अवस्थाले हामी सबैलाई गम्भीर बनाएको छ । आन्तरिक र बाह्य वसाइ सराइका कारण नेपालका गाउँघरहरु सुनसान वस्तीका रूपमा रूपान्तरित हुन पुगेका छन् । उब्जाउ खेत बारी बाँझो हुन पुगेका छन् । यस सन्दर्भमा युवालाई देशभित्रै रोजगारीको अवसर सृजना गर्ने र गाउँघरको वसाइलाई आकर्षक बनाउने चुनौती हामी सबैको साझा मुद्दा हुन पुगेको छ ।

यस विषम परिस्थितिमा हामीले हाम्रो गाउँपालिकाको अर्थतन्त्रलाई पुनर्उत्थानशील क्रियाकलाप मार्फत अगाडी बढाउँदै तिब्र र दिगो आर्थिक विकास गर्दै मर्यादित तथा गुणस्तरीय जिवनस्तर सुनिश्चित गरी **सुन्दर, सुखी, सुसंस्कृत र समृद्ध म्यागड** को मुल लक्ष्य हासिल गर्नु परेको छ। यसका लागि हाम्रो गाउँपालिकामा स्थानीय आर्थिक विकासका कार्यक्रमलाई विशेष जोड दिनु पर्ने अवस्था सृजना भएको छ।

सेवा प्रवाहलाई थप प्रभावकारी बनाइ सुशासनको अनुभूति जनमानसमा ल्याउन गाउँपालिकाको सबलीकरण र संस्थागत सुदृढीकरण गर्न समेत अपरिहार्य छ। यसका लागि बिद्युतीय सुशासन प्रणालीलाई सेवा प्रभावमा व्यापक र प्रभावकारी बनाउनु पर्ने अवस्था देखिन्छ ।

विकास तथा समृद्धिको लक्ष्य प्राप्तिका अवसर तथा चुनौती

विद्यमान अवसरहरू:

हाम्रा लागि देहाय बमोजिमका अवसरहरू रहेकाछन्:

१. संविधानतः अधिकार सम्पन्न स्थानीय सरकार स्थापना भई २२ वटा एकल अधिकार सहित विविध साझा अधिकार किटान हुनु ।
२. आफ्ना अधिकार क्षेत्रका विषयमा ऐन, कानून तथा योजना तर्जुमाको अभ्यास हुनु ।
३. विकास निर्माणका विविध विषयमा नीति कार्यक्रम तथा बजेट सञ्चालन गर्ने अधिकार प्रष्ट हुनु ।
४. गाउँपालिका भित्र भौगोलिक तथा सांस्कृतिक विविधता रहनु ।
५. सडक निर्माणमा भएको लगानीसंगै गाउँपालिकामा उत्पादित कृषिजन्य उत्पादनलाई बजार सम्मको पहुँच स्थापित हुनु ।
६. घरहरूको निर्माणमा भवनसंहिता पालना हुने क्रम बढ्नु तथा नक्सापास गर्न नागरिकको आकर्षण बढ्नु ।
७. गाउँपालिका भित्रको ऐतिहासिक, धार्मिक र जैविक विविधताले पर्यटनको प्रचुर सम्भावना देखिनु ।

विद्यमान चुनौतीहरू:

हाम्रा सामु देहाय बमोजिमका चुनौतीहरू रहेकाछन्:

१. रोजगारउन्मुख सीपमूलक शिक्षाको विकास गर्नु ।
२. बजारको सूचना कृषकलाई समयमा नै उपलब्ध गराउनु ।
३. गुणस्तरीय बीउबिजन/मलखाद समयमा नै उपलब्ध गराउनु ।
४. युवा जनशक्तिलाई कृषि व्यवसाय प्रति आकर्षित गर्नु ।
५. ब्यावसायिक कृषकको संख्या वृद्धि गर्नु ।
६. वैदेशिक रोजगारीबाट फर्केका सीप युक्त युवाको सीप तथा पुँजीलाई उद्यम विकासमा उपयोग गर्नु ।
७. निर्माण भएको पूर्वाधारको मर्मत संभार पद्धतिको विकास गर्नु ।
८. सडक लगायतका पूर्वाधारको उपयोग योजना, डिजाइन तथा ड्रइड विना गरिने सडक तथा अन्य पूर्वाधारका संरचना निर्माणको कार्यलाई रोक्नु ।
९. भिरालो ठाउँ, बाढी पहिरो लगायतका प्रकोपको उच्च जोखिम भएका वस्तीमा भवन निर्माण कार्यलाई रोक्नु ।
१०. अव्यवस्थित बस्ती बिस्तारको क्रम रोक्नु तथा व्यवस्थित बस्ति विकास गर्नु ।
११. बैज्ञानिक, जलवायु उत्थानशिल तथा व्यवहारीक एवम् उपयुक्त भूउपयोग योजना तर्जुमा गरी लागू गर्नु ।
१२. सञ्चार सेवा प्रदायक संस्थाहरू बाट प्रभावकारी सेवा प्राप्ति र व्यवस्थित गर्नु ।
१३. विभिन्न कालखन्डमा गाउँपालिकामा निर्माण भएका पूर्वाधारका संरचना को लगत तयार गर्नु, मुल्यांकन गर्नु तथा सेवा प्रभावमा प्रभावकारी उपयोग सम्बन्धी योजना (Asset Management Plan) तयार गरी कार्यान्वयन गर्नु ।

नीति तथा कार्यक्रम तर्जुमाका आधारहरू

नेपालको संविधानमा स्थानीय शासन सम्बन्धी उल्लेख भएको नीतिगत व्यवस्था, स्थानीय सरकार सञ्चालन ऐन, २०७४ ले स्थानीय तहले आवधिक, वार्षिक तथा रणनीतिक योजनाहरू बनाई लागू गर्दै जानुपर्ने प्रावधान, राष्ट्रिय योजना आयोगले जारी गरेको स्थानीय तहको योजना तर्जुमा दिगदर्शन २०७८, स्रोहो आवधिक योजनाको मूलभूत पक्षहरू अनुसार विभिन्न चरणको सहभागितामूलक प्रक्रियाबाट यस गाउँपालिकाको आर्थिक वर्ष २०८१/०८२ को वार्षिक नीति तथा कार्यक्रम तयार गरिएको छ ।

स्रोहो योजना, दिगो विकास लक्ष्य २०३० को मार्गचित्र, गाउँपालिकाको आवधिक योजना, मध्यमकालीन खर्च योजना, गाउँपालिकाले कार्यान्वयनमा ल्याइएका कानुनी प्रावधान समेतलाई ध्यानमा राखी यो नीति तथा कार्यक्रम ल्याइएको छ ।

गुणस्तरीय पूर्वाधार विकास निर्माणको कार्यमा गाउँपालिका भित्रका आम उपभोक्ताहरू, सर्वसाधारण जनता, उद्योगी व्यवसायीहरू, सामाजिक संघसंस्थाहरू तथा विकास साझेदारहरूको निरन्तर सहयोग रहदै आएको छ। विकास र सुशासनको लागि जनप्रतिनिधिहरूले स्पष्ट दृष्टिकोण सहित अगुवाई गर्ने हो भने प्रशासनिक संयन्त्रले त्यसलाई प्राविधिक तथा कानुनी ढाँचा भित्र आवद्ध गराउने हो। आम नागरिकहरूले साथ सहयोग, सुझाव दिने हो। जनसहभागीता एवं जनपरिचालनको क्षेत्रमा गाउँपालिकाले कायम गरेको इतिहासलाई अक्षुण्ण राख्दै शासकीय प्रबन्धमा जवाफदेहिता, पारदर्शिता, गुणस्तरीयता एवं स्वच्छतायुक्त जनसहभागीता सुनिश्चित गरिने छ। संघ तथा प्रदेश सरकारबाट प्राप्त अनुदान एवं वित्तिय हस्तान्तरणको उच्चतम र प्रभावकारी परिचालन एवं उपयोग गर्दै वित्तिय आत्मनिर्भरता कायम गर्न प्रयत्न गरिने छ।

यस गाउँपालिकाले आफ्नो क्षेत्रमा समृद्ध, समावेशी, स्वच्छ, सुरक्षित, स्वावलम्बी र सुशासित समुदाय निर्माण गर्ने उद्देश्य लिएको छ। जनताको मौलिक अधिकार र प्रतिनिधित्व सुनिश्चित गर्नका लागि सहभागिताका माध्यमबाट पारदर्शिता र जवाफदेहितालाई जोड दिइने छ ।

चालु आ.व.को हालसम्मका प्रमुख उपलब्धीहरूको संक्षिप्त विवरण भौतिक उपलब्धि

भौतिक पूर्वाधार विकास का क्षेत्रमा भएका उपलब्धी

यस गाउँपालिकामा हाल सम्म ३ कि. मि. कालो पत्रे, २१ कि. मि. ग्राभेल सडक, २५ कि. मि. नयाँ स्थानीय सडक, ५० कि. मि. सडकको मर्मत तथा स्तरउन्नती, २१० कि. मि. धुले वा कच्ची सडक रहेको छ । यसरी गाउँपालिकामा रहेको सडकको कुल लम्बाई ३०९ कि. मि. रहेको छ।

गाउँपालिकाका सबै वडामा सडकको पहुँच पुगेको छ। गाउँपालिकाले अधिकांश वस्ती र पर्यटकीय क्षेत्रहरूमा समेत सर्वयाम गाडी चल्ने सडक पूर्वाधार विस्तार गरेको छ।

हाल सम्म पालिका भित्र ९ वटा झोलुङ्गेपुल १ वटा सडक पुल र ३ वटा ल्याण्डफिल्ड साइट निर्माण भईसकेको छ। गाउँपालिकाबाट अन्य गाउँपालिका तथा प्रमुख राजमार्ग सम्मको सडक पहुँचलाई सुदृढ बनाइएको छ।

सामाजिक विकासका क्षेत्रमा भएका उपलब्धी

गाउँपालिकामा वडा नं. ३ मा १५ शैय्याको अस्पताल र वडा नं. ५ मा सिमलसौरा स्वास्थ्य चौकीको निर्माण कार्य सञ्चालन भईरहेको छ। गाउँबासीलाई १ प्राथमिक स्वास्थ्य केन्द्र, ५ स्वास्थ्यचौकी, ४ वर्थिङसेन्टर, १८ खोप केन्द्र मार्फत स्वास्थ्य सेवा प्रवाह गरिरहेको छ। साथै महिलाहरूको प्रजनन स्वास्थ्य परीक्षण शिविर VIA सञ्चालन गरि ८२९ महिला दिदिबहिनीको परीक्षण गरियो। देउराली प्राथमिक स्वास्थ्य केन्द्र र दमाईचौर/किमताड स्वास्थ्यचौकीबाट आँखा उपचार सेवा सुरुवात गरियो।

गाउँपालिकामा २० वटा सामुदायिक, २ वटा संस्थागत विद्यालय, १ क्याम्पस र ५ वटा सामुदायिक अध्ययन केन्द्र संचालनमा रहेको छ। गाउँपालिका भित्र सबै विद्यालयहरूमा इन्टरनेट पुगेको छ भने ७ वटा माध्यमिक विद्यालय र २ वटा आधारभूत विद्यालयमा कम्प्युटर प्रयोगशाला व्यवस्था भइसकेको छ। ६ वटा माध्यमिक विद्यालयमा विज्ञान प्रयोगशाला र ५ माध्यमिक विद्यालयमा पुस्तकालय स्थापना भएको छ। सबै विद्यालयको बालकक्षामा स्मार्ट टेलिभिजनको व्यवस्था गरिएको छ। नमुना विद्यालय भ्रमण गरी राम्रा अभ्यासहरूलाई कार्यान्वयन गरेको छ। शिक्षा नीति निर्माण एवं म्यागड गाउँपालिका शिक्षा ऐन, २०७८ कार्यान्वयन गरेको छ साथै शिक्षकहरूको विषयगत समिति निर्माण गरिसकेको छ। प्रधानाध्यापक र विद्यालय व्यवस्थापन सँग कार्य सम्झौता गरिएको छ।

गाउँपालिका अन्तर्गतका २२३ महिला दिदिबहिनीहरूलाई सिलाई कटाई, स्यामा बुनाई, साबुन बनाउने आदि तालिम प्रदान गरियो। साथै ९० जना युवाहरूलाई कुक, प्लम्बर, ईलेक्ट्रिसियनको तालिम प्रदान गरियो। ११ जना आमाबाबु विहिन बालबालिकालाई सामाजिक सुरक्षा मार्फत संरक्षण गरियो। १४८ जना अपाङ्गता, १४१३ जेष्ठ नागरिक, १०६ दलित बालबालिका, ३२३ असहाय एकल महिलाहरू गरि १९९० जना असाहयलाई सामाजिक सुरक्षा मार्फत संरक्षण गरियो। चालु आ. व. मा २७ जना अपाङ्गता भएका व्यक्तिहरूको पहिचान गरि अपाङ्गता परिचयपत्र वितरण गरियो।

विकासका विभिन्न क्षेत्रमा महिला तथा युवाहरूको संलग्नता बढेको छ। युवाहरूको खेलकुदमा संलग्नता बढाउनका लागि खेलकुद मैदान निर्माण भएका छन्।

आर्थिक विकास का क्षेत्रमा भएका उपलब्धी

गाउँपालिकाका कृषकहरूलाई १८ वटा ट्याक्टर, ४ वटा कुटान पिसान मिल, २ वटा ग्रेसर, ४४३ थान टनेल प्लाष्टिक लगायत अन्य कृषि सामग्रीहरू वितरण मार्फत कृषि तथा पशु क्षेत्रमा सहायत गरियो।

चालु आ. व. मा ३४ वटा व्यवसाय, १ सहकारी, ३ वटा घ वर्ग इजाजत लगायत ६४ वटा स्थानीय संस्था (महिला समुह, कृषक समुह, खानेपानी मुहान दर्ता) हरु दर्ता गरियो।

गाउँपालिकाका विभिन्न वडामा गरी कूल २६८८ हे. मा सिंचाइ सुविधा प्राप्त हुने अवस्था सृजना भएको छ। जलवायु परिवर्तनको प्रभावका कारण डिजाइन अनुसार पानी प्राप्त हुने कुरामा चुनौती थपिएको छ।

हाल सम्म गाउँपालिकामा ८० कि. मि. कृषि सडक निर्माण भएकोछ।

गाउँपालिका भित्र रहेका पर्यटकीय स्थलहरूको पहिचान गरि गणेश हिमाल पर्यटन विकास समितिको सहकार्यमा सामरी, टुँडी, लोक्युल, चापछप्पा, किम्टाड हुदै रुविभ्यालिको सिडला गणेश हिमाल पदयात्राको अध्ययन तथा पर्यटन प्रवर्द्धनका लागि होमस्टे तथा कुक तालिम सम्पन्न गरियो। टुँडी पार्कमा सफा पिउने पानी, शौचालयको व्यवस्था गरियो।

वन, वातावरण, जलवायु परिवर्तन तथा विपद् व्यवस्थापन

वन, वनस्पति, वन्यजन्तु, जैविक विविधता, जलाधार ब्यवस्थापनलाई समेटने गरी यसबाट प्राप्त हुने काठ, दाउरा, जडिवुटी, हरित उद्यम र पर्यापर्यटनको विस्तार गरिएको छ।

गाउँपालिकामा रहेका २४ सामुदायिक वनमा उपयोग र संरक्षण सहितको वैज्ञानिक वन ब्यवस्थापनका अभ्यासहरू प्रारम्भ गरिएको छ।

मनसुनको प्रभावबाट आउन सक्ने पहिरो लगायतका जोखिमहरू पहिचान गरि पालिकाको विभिन्न २५ स्थानमा घर तथा बस्ती संरक्षणको कार्य गरियो। २८ जना सडक हेरालु कामदार खटाई मनसुन सिजनभर बवना अवरोध सबै सडकहरू चालु राखियो।

सुशासन तथा संस्थागत विकास भएका उपलब्धी

गाउँपालिकाले ८ वटा ऐन, २ वटा नियमावली, २८ कार्यविधि, ५ वटा निर्देशिका, १ वट नीति र २ वटा मापदण्डहरू तर्जुमा गरी कार्यान्वयनमा ल्याएको छ। त्यसै गरी व्यवस्थित वस्ति विकासको लागि आवश्यक मापदण्ड लागु गरियो।

गाउँपालिकाले संगठन तथा व्यवस्थापन सर्वेक्षण गरी सो अनुसारको संगठन संरचना, जनशक्ति र कार्यविवरण तयार गरी कार्यान्वयनमा ल्याएको छ। यस गाउँपालिकाले गत आ.व. को स्थानीय तह संस्थागत क्षमता स्वमूल्याङ्कन (LISA) मा ५५.२५ अंक र स्थानीय तहको वित्तीय सुशासन जोखिम मुल्याङ्कन (FRRAP) मा ५९ अंक प्राप्त गरेको छ।

त्यस्तै राष्ट्रिय प्रकृतिक स्रोत तथा वित्त आयोगले आगामी आ. व. २०८१/०८२ का लागि वित्तीय समानीकरण अनुदान सिफारिस गर्ने प्रयोजनका लागि गरिएको कार्यसम्पादन सूचकका आधारमा यस गा. पा. को गत आ. व. को कार्यसम्पादनमा ६६.४५ अङ्क सहित नुवाकोट जिल्लाका पालिकाहरू मध्ये प्रथम भएको छ।

प्रधानमन्त्री रोजगार कार्यक्रमबाट पालिकाका १३१ बेरोजगार जनशक्तिलाई १३,१०० दिन बराबरको रोजगार तथा उपभोक्ता समिति मार्फत आयोजनाको कार्यान्वयनबाट करिब ७३,६८७ दिन बराबरको रोजगारी प्रदान गरियो।

आगामी आ.व.को प्रमुख नीति तथा कार्यक्रमहरू

सभाध्यक्ष महोदय,

अब म आ. व. २०८१।०८२ को विभिन्न विषयगत एवं क्षेत्रगत नीति तथा कार्यक्रमहरू प्रस्तुत गर्दछु।

१. सामाजिक विकास सम्बन्धी नीति तथा कार्यक्रम

क. शिक्षा

१. आगामी पाँच वर्ष भित्र यस गाउँपालिकालाई शैक्षिक क्षेत्रमा वागमती प्रदेशकै नमुना गाउँपालिकाको रूपमा विकास गर्ने गरि पञ्च बर्षिय एककित शैक्षिक गुरुयोजना निर्माण गरिनेछ।
२. व्यावहारिक प्रविधिमैत्री र जीवनपयोगी शिक्षा : हामी सबैको इच्छा भन्ने नाराका साथ म्यागडको शिक्षालाई व्यावहारिक, प्रविधिमैत्री र जीवनपयोगी बनाउन पहल गरिनेछ।
३. शिक्षण सिकाइमा प्रविधि : शिक्षाको गुणस्तरमा वृद्धि भन्ने आशयका साथ गाउँपालिका भित्रका सबै विद्यालयहरूलाई क्रमश प्रविधिमैत्री बनाउदै digitalization गरिनेछ।
४. शैक्षिक गुणस्तर सुधार हाम्रो प्रतिबद्धता अन्तरगत सबै विद्यालयसँग गरिएको कार्यसम्पादनको आधारमा उत्कृष्ट विद्यालय र उत्कृष्ट शिक्षक लाई पुरस्कृत गरिनेछ।
५. हाम्रो म्यागडको पहिचान सहितको कक्षा १ देखि ८ सम्म हाम्रो म्यागड/ड्याडला म्यागड नामक स्थानीय पाठ्यक्रम लागु भएकोमा उक्त पाठ्यक्रमलाई निरन्तरता दिईनेछ।
६. विद्यालयमा विद्यार्थीको अनुपातमा शिक्षक व्यवस्थापनको लागि विद्यालय समायोजन, दरवन्दी मिलान, गाउँपालिका शिक्षण अनुदान शिक्षकको व्यवस्था र बहुकक्षा बहुस्तर सिकाइ (MGML) समेत संचालन भईरहेको हुदाँ उक्त कार्यक्रमलाई निरन्तरता दिईनेछ।
७. विद्यार्थी प्रोत्साहन र शिक्षक प्रोत्साहनका विशेष कार्यक्रमहरू संचालन गरिनेछ।
८. हाम्रो स्कुल राम्रो स्कुल भन्ने नाराका साथ विद्यालय सुधार योजना निर्माण गरि लागु गरिनेछ।

९. विद्यालय जाने उमेर समूहका सबै बालबालिकालाई विद्यालयमा अनिवार्य रूपमा भर्ना गर्ने वातावरण निर्माण गरि नेपालको संविधान र अन्तराष्ट्रिय प्रतिबद्धता अनुसार शिक्षामा सबै बाल बालिकाहरूको पहुँच सुनिश्चित गर्न विद्यालय नजाने बालबालिकाको संख्या शुन्य बनाइनेछ।
१०. विद्यालयमा अध्ययनरत किशोरीहरूलाई स्वच्छ महिनावारीको लागि सबै विद्यालयमा निशुल्क प्याड वितरण कार्यक्रमलाई निरन्तरता दिइनेछ।
११. यस गाउँपालिका अन्तर्गत रहेका सम्पूर्ण सामुदायिक विद्यालयहरूमा प्रारम्भिक बालविकास देखि कक्षा ५ सम्म अध्ययनरत बालबालिकाहरूलाई प्रदान गरिने विद्यालय दिवा खाजामा स्थानीय तथा रैथाने कृषि उपजको प्रयोग गरि घरेलु उत्पादनमा आधारित दिवा खाजा ढाँचा Home Grown School Feeding Approach अपनाइनेछ। बालकक्षा देखि कक्षा ५ सम्म अध्ययनरत विद्यार्थीहरूको लागि नेपालसरकारबाट प्राप्त दिवा खाजाको रकममा प्रति विद्यार्थी दैनिक रु ५ गाउँपालिकाबाट थप अनुदान दिइनेछ।
१२. विद्यालय दिवा खाजा कार्यक्रमको प्रभावकारी कार्यान्वयनको लागि पालिकास्तरीय दिवा खाजा व्यवस्थापन कार्यविधि Guideline लागु गरिनेछ।
१३. विद्यालय हातामा तथा आसपासको क्षेत्रमा अस्वस्थकर खाद्य सामग्रीहरू अर्थात् पत्रुखाना (Junk Food) को बिक्री वितरण तथा प्रयोगलाई पूर्णरूपमा निषेध गरिने छ।
१४. दिवा खाजा कार्यक्रममा आबद्ध कृषि सहकारी वा कृषक समूहहरूलाई पालिकाबाट दिइने अनुदान कार्यक्रमहरूमा विशेष प्राथमिकता दिइने छ।
१५. विद्यालय दिवा खाजाको अनुगमनको लागि SMS मा आधारित दिवा खाजा अनुगमन प्रणाली (Mid-day Meals Monitoring Platform) लागु गरिनेछ।
१६. दिवा खाजा कार्यक्रमलाई प्रभावकारी बनाउन निजी क्षेत्र तथा स्थानीय गैर सरकारी संघसंस्था र निकाय संग समन्वय र साभेदारीलाई निरन्तरता दिइनेछ।
१७. हरेक आधारभूत विद्यालयको शिशु कक्षामा मन्टेस्वरीको आधारभूत सामाग्रीहरूको उपलब्धता र बालविकास सहजकर्तालाई तालिमको व्यवस्था गरिनेछ।
१८. यस गाउँपालिका भित्रको सामुदायिक विद्यालयबाट माध्यमिक तह पार गरि उच्च प्राविधिक शिक्षा अध्ययन गर्ने विद्यार्थीहरूलाई कार्यविधि बनाई प्रोत्साहन गरिनेछ।
१९. विद्यालय अनुगमन तथा सुपरीवेक्षण सुचकमा आधारित बनाइ थप प्रभावकारी बनाइने छ।
२०. शैक्षिक गुणस्तर सुधार तथा क्षमता विकासको लागि प्र. अ., लेखापाल, शिक्षकहरू, बालविकास कार्यकर्ता, व्यवस्थापन समितिको लागि पुर्नताजगी तालिमको व्यवस्था गरिनेछ।
२१. विद्यालयको हाता भित्र हरियाली वातावरण निर्माणका लागि **एक विद्यालय एक बगैचा: एक विद्यार्थी एक विरुवा** नीति लिईनेछ।
२२. विषयगत शिक्षकहरूको समितिलाई सक्रिय गराई शैक्षिक सुधारका कार्यक्रमहरू ल्याइनेछ।
२३. सामुदायिक विद्यालयहरूमा शिक्षक विद्यार्थी अनुपातमा विषयगत दरबन्दी एवं शिक्षक सरुवालाई व्यवस्थापन गरिनेछ।
२४. “**उत्कृष्ट शैक्षिक गन्तव्य म्यागड गाउँपालिका**” को रूपमा स्थापित गरी म्यागड बाहिरका विद्यार्थीहरूलाई समेत आकर्षित गरिनेछ।
२५. सबै विद्यालयहरूमा पुस्तकालय, विज्ञान र कम्प्युटर प्रयोगशाला स्थापनाको नीति लिइनेछ।
२६. शिक्षक तथा विद्यालय कर्मचारीहरूको पारिश्रमिक मासिक रूपमा उपलब्ध गराइने व्यवस्था गरिनेछ।

२७. अभिभावकहरूलाई विद्यालयसँग जोड्न अभिभावकसँग शिक्षक कार्यक्रम संचालन गरिनेछ ।
२८. स्थानिय तह शिक्षण सहयोग अनुदान कार्यविधि निर्माण गरि लागु गरिने छ ।
२९. प्रारम्भिक कक्षा सिकाइ सुधार कार्यक्रम लागु गरिनेछ ।
३०. कक्षा ५, ८ र कक्षा १० लाई पालिका स्तरिय वार्षिक टेष्ट परिक्षा सञ्चालन गरिने छ ।

ख. संस्कृति सम्बन्धी नीति तथा कार्यक्रम

१. गाउँपालिका भित्र आयोजना हुने महोत्सवहरूमा विविध जातीय भेषभुषा, कला साहित्य, संगित लगायतको झाँकी सहित प्रदर्शन गर्ने नीति लिइनेछ ।
२. म्यागड गाउँपालिका भरिका सबै सरकारी तथा गैरसरकारी निकायमा समेत बुधवारको दिन मौलिक पोशाकलाई अनिवार्य गर्ने नीति लिइनेछ ।
३. सबै विद्यालयमा स्थानीय गीत, बाजा र नाच सिकाइने व्यवस्था गरिनेछ ।

ग. युवा तथा खेलकुद सम्बन्धी नीति तथा कार्यक्रम

१. यस गाउँपालिकाको खेलकुद अन्तर्गतको गौरवको रूपमा अन्तरपालिका स्तरीय अध्यक्ष कपको दोस्रो संस्करण संचालन गरी खेलकुद मार्फत जिल्ला स्थित स्थानीय तहहरू सँगको सम्बन्ध सुदृढ गरिनेछ ।
२. खेलकुदको विकास गर्न विभिन्न खेलहरूका लागि खेलकुद मैदान लगायतका खेल पूर्वाधार निर्माण तथा मर्मत सम्भार गरिनेछ ।
३. विद्यालयस्तरीय खेलकुदका प्रतियोगिताहरू अन्तर्गत राष्ट्रपति रनिङ शिल्ड, अध्यक्षकप जुनियर प्रतियोगिता, उपाध्यक्षकप महिला भलिबल प्रतियोगिता र शिक्षकहरू को लागि भलिबल प्रतियोगिताहरू संचालन गरिनेछ ।
४. गाउँपालिका भित्रका सबै विद्यालयमा खेल प्रशिक्षण गर्न एक जना खेल प्रशिक्षकको व्यवस्था गरिनेछ ।
५. युवा उद्यमशिलता विकासका कार्यक्रमहरू मार्फत युवालाई “विदेश हैन बिजनेस” भन्ने भावना जागृत तुल्याई स्वरोजगार उन्मुख गराइनेछ ।
६. युवा बेरोजगारी न्यूनिकरणका लागि सरकारी, गैरसरकारी, सहकारी तथा निजी क्षेत्रको समन्वय र सहकार्यमा सिप तथा उद्यमशील क्षमता विकासका कार्यक्रमहरू संचालन गरिनेछ ।
७. विपन्न, गरिब र दलित परिवारका युवाहरूलाई आवश्यक विभिन्न तालिमहरू प्रदान गरी गरीबी न्यूनिकरण र जिविकोपार्जनमा सहजीकरण गरिनेछ ।
८. विद्यालयमा अतिरिक्त ऋयाकलाप विकास कार्यक्रम सञ्चालन गरिने छ ।

घ. लैङ्गिक समानता र सामाजिक समावेशीकरण सम्बन्धी नीति तथा कार्यक्रम

१. लैङ्गिक विभेद अन्त्य गर्दै लैङ्गिक समानता र सामाजिक समावेशीकरण सम्बन्धी नीति तथा कार्यक्रम कार्यान्वयन गरिनेछ ।
२. लैङ्गिक समानता र सामाजिक समावेशीकरण सम्बन्धी रणनीति (GESI) बनाई कार्यान्वयन गरिनेछ ।
३. गाउँपालिकाको बजेट तथा कार्यक्रममा लैङ्गिक परीक्षण (GRB) गर्ने व्यवस्था मिलाइनेछ ।
४. बालबालिका, महिला, दलित, आदिवासि जनजाति, युवा, जेष्ठ नागरिक, अपाङ्गता भएका व्यक्ति, अल्पसंख्यक, विपन्न वर्ग र क्षेत्रलाई प्रतिस्पर्धी जनशक्तिको रूपमा सशक्त बनाउन क्षमता विकास, सामाजिक सशक्तिकरण, सिपमुलक तालिम र आयआर्जनका कार्यक्रमलाई निरन्तरता दिईनेछ ।
५. ज्येष्ठ नागरिक परिचयपत्र, अपाङ्गता भएका व्यक्तिहरूलाई अपाङ्गता परिचयपत्र, एकल महिला परिचयपत्र वितरण कार्यलाई निरन्तरता दिइनेछ ।

६. ज्येष्ठ नागरिक परिचयपत्र वडास्तरबाट नै उपलब्ध गराउने व्यवस्था मिलाइनेछ।
७. अपाङ्गता भएका व्यक्तिहरूका लागि समुदायमा पुनर्स्थापना कार्यक्रम संचालन गरिनेछ।
८. बाल विवाह अन्त्यको लागि बालविवाह मुक्त अभियान सञ्चालन तथा निरन्तरता गरिनेछ।
९. बालक्लवको क्षमता विकास कार्यक्रमलाई निरन्तरता दिइनेछ।
१०. गाउँपालिका तथा वडास्तरीय बाल क्लब संजाललाई प्रभावकारी रूपमा परिचालन गरिनेछ।
११. पोषण मैत्री र बाल मैत्री स्थानीय तह घोषण गर्न प्रोत्साहन कार्यक्रमहरू र बाबुआमा विहिन बालबालिका संरक्षण सञ्चालन कार्यक्रमलाई निरन्तरता दिइनेछ।
१२. गाउँपालिका भित्रका महिला समुहहरूको गठनलाई प्रोत्साहन दिइ समुहको लागि नेतृत्व विकास सम्बन्धी तालिमलाई निरन्तरता दिइनेछ।

ड. स्वास्थ्य सम्बन्धी नीति तथा कार्यक्रम

१. आर्थिक अभावले कोही नागरिक स्वास्थ्य सेवाबाट बञ्चित नहोस भनि स्वास्थ्यमा सबैको पहुँचको सुनिश्चित गरि म्यागड गाउँपालिकाका स्वास्थ्य संस्थाबाट निशुल्क सेवा उपलब्ध गराइनेछ। चालु आ. व. मा ५८ प्रकारका औषधीहरू निशुल्क गर्दै आएकोमा आगामी आ. व. बाट ९८ प्रकारका औषधीहरू निशुल्क उपलब्ध गराइनेछ।
२. नागरिकहरूलाई मृगौला, मुटु, उच्च रक्तचाप, मधुमेह जस्ता रोगको निःशुल्क जाँच र उपचारको प्रबन्ध मिलाइने छ।
३. सामुदायिक विद्यालयहरूमा विद्यार्थीहरूको नियमित स्वास्थ्य परिक्षण गर्ने व्यवस्था मिलाइनेछ।
४. बर्थिङ्ग सेन्टर र गाउँघर क्लिनिकहरूको सेवालालाई स्तरोन्नति गर्ने क्रममा प्रयोगशाला सहितको सेवा उपलब्ध गराउने कार्यक्रमलाई निरन्तरता गरिनेछ।
५. स्वास्थ्य संस्थाहरूको प्रभावकारी सेवा विस्तारका लागि सार्वजनिक संस्था निजी क्षेत्र र गैरसरकारी संस्थाहरूसँग सहकार्यको नीतिलाई निरन्तरता दिइनेछ।
६. गाउँपालिका अन्तर्गतको निजी स्वास्थ्य क्लिनिकहरूले प्रदान गर्ने आधारभुत सेवाहरूको शुल्कलाई नियमन गरिनेछ।
७. राष्ट्रिय महिला सामुदायिक स्वास्थ्य स्वयंसेविकाहरूको स्वास्थ्य बीमा निशुल्क गरिनेछ।
८. ६० वर्ष उमेर पुगेका राष्ट्रिय महिला सामुदायिक स्वास्थ्य स्वयंसेविकाहरूलाई प्रोत्साहन सहित बिदाई गरि नयाँ नियुक्ति गरिने छ।
१३. वडामा रहेका बर्थिङ्ग सेन्टरहरूमा अल्ट्रासाउन्ड सहितको गर्भ जाँचलाई निरन्तरता दिइनेछ।
१४. गर्भवती महिलाहरूको लागि आमा सुरक्षा कार्यक्रम र नवजात शिशुको लागि पोषण कार्यक्रम संचालन गरिनेछ।
१५. उपाध्यक्षजू सँग महिला प्रजनन स्वास्थ्य परिक्षण कार्यक्रम मार्फत महिला दिदिबहिनीहरूको प्रजनन स्वास्थ्य परिक्षणका लागि निशुल्क स्वास्थ्य शिविरलाई निरन्तरता गरिनेछ।
१६. प्रत्येक बर्थिङ्ग सेन्टरहरूमा अत्यावश्यक पर्ने औजार उपकरणहरूलाई व्यवस्थापन गरिनेछ।
१७. प्रत्येक बर्थिङ्ग सेन्टरहरूमा सुत्केरि पश्चात नर्सिङ कर्माचारीहरूको निगरानीमा रहदा सम्म खाना तथा खाजाको निशुल्क व्यवस्थापन गरिनेछ।
१८. सुत्केरि पश्चात नर्सिङ कर्माचारीहरू सुत्केरी घरभेट गर्न जादा पोषण प्याकेज सामग्री वितरण व्यवस्थापन मिलाइनेछ।
१९. गर्भवती महिलाहरूको गर्भावस्थामा गरिने निशुल्क ल्याब जाँचलाई निरन्तरता गरिनेछ (ANC Package)।

२०. स्वास्थ्य संस्थाहरूको सुदृढीकरणलाई निरन्तरता गरिनेछ।
२१. स्वास्थ्य संस्थाहरूमा औषधी/औजार/उपकरण खरिद व्यवस्थापनलाई निरन्तरता गरिनेछ।
२२. किशोरकिशोरी मैत्री स्वास्थ्य संस्था सेवा विस्तारलाई निरन्तरता गरिनेछ।
२३. पालिका अन्तर्गतका कार्यालय तथा स्वास्थ्य संस्थामा स्तनपान कक्षा निर्माण गरिनेछ।
२४. प्रत्येक स्वास्थ्य संस्थाहरूलाई दैनिक कामकाज गर्न अनुदान रकमको व्यवस्थापन गरिनेछ।

२. आर्थिक विकास सम्बन्धी नीति तथा कार्यक्रम

क. लघु उद्योग तथा पर्यटन र रोजगार सम्बन्धी नीति तथा कार्यक्रम

१. गाउँपालिकाको आन्तरिक आय वृद्धि तथा आन्तरिक बाह्य पर्यटकलाई आकर्षित गर्न हाल प्रचलनमा रहेको स्वदेशी विदेशी मदिरालाई निरुत्साहित गर्न स्थानीय कोदोको मदिरालाई म्यागड ब्राण्डको रूपमा प्रचलनमा ल्याइनेछ। यसका लागि आगामी आ. व. मा मदिरा प्रयोग तथा अनुगमनसँग सम्बन्धित कानून बनाई लागु गरिनेछ।
२. उद्योग व्यवसाय दर्ता, नविकरण, स्थानान्तरण तथा नामसारी जस्ता प्रशासनिक प्रकृत्यालाई सूचना प्रविधिको प्रयोग गरी सरलीकरण र प्रभावकारी बनाइनेछ।
३. लगानीमैत्री नीति तथा औद्योगिक पूर्वाधार सुदृढीकरण गर्दै उद्योग तथा पर्यटनको विकासको नीति निइनेछ।
४. वैदेशिक रोजगारबाट प्राप्त रेमिटेन्सको व्यावसायिक तथा उत्पादनमुलक क्षेत्रमा लगानी गर्ने वातावरण निर्माण गर्ने विशेष पहल गरिनेछ।
५. विभिन्न जातजातिको जातजाति परम्परागत पर्व, संस्कार र संस्कृतिहरूको प्रवर्द्धन गरि आन्तरिक तथा बाह्य पर्यटनहरू आकर्षित गरिनेछ।
६. विभिन्न जातजातिहरूको ऐतिहासिक, सांस्कृतिक, धार्मिक पहिचान अवगत गराउन पर्यटकहरूलाई होमस्टेसहित स्थानीय अर्गानिक तरकारी तथा अन्य खाद्य उत्पादन पाहुनाको रूपमा राख्न होमस्टे संचालन गरिनेछ।
७. गाउँपालिका भित्रका पर्यटकीय स्थलहरूको प्रचार प्रसारका लागि डकुमेन्ट्री प्रसारण र ब्रोशर हरूको वितरण गरिनेछ।
८. अन्तर गाउँपालिका सम्बन्ध प्रवर्द्धन गर्दै अन्य स्थानीय तहहरूका असल अभ्यासलाई अनुसरण गरी पर्यटन प्रवर्द्धन गर्न थप राष्ट्रिय तथा अन्तर्राष्ट्रिय गाउँपालिकाहरूसँग भगिनी सम्बन्ध विस्तार गरिनेछ।
९. प्रधानमन्त्री रोजगार कार्यक्रमलाई ढाँचा परिवर्तन गरि स्थानीय तहको सहकार्यमा खेतियोग्य बाँजो जमिन पहिचान गरि रोजगार सेवा केन्द्रमा सुचिकृत बेरोजगार व्यक्तिहरूलाई कृषि तथा उत्पादनमुलक क्षेत्रमा रोजगारी प्रदान गरिनेछ।
१०. प्रधानमन्त्री रोजगार कार्यक्रम अन्तर्गत यस म्यागड गाउँपालिका कार्यालय (रोजगार सेवा केन्द्र) मा सुचिकृत बेरोजगार १२६१ मध्ये ८५ जनालाई न्यूनतामा १०० दिन बराबरको रोजगारी दिईनेछ। ८५ जना मध्येबाट पनि श्रम रोजगार तथा सामाजिक सुरक्षा मन्त्रालयको निर्देशन बमोजिम ४० जनालाई ५० दिन बराबरको व्यवसायिक सीप विकास तालिम दिईनेछ।
११. नेपाल सरकारले स्थानीय तहलाई हस्तान्तरण गरेको श्रम स्वीकृति, पुन श्रम स्वीकृति कार्यलाई व्यवस्थित र प्रभावकारी बनाइनेछ।
१२. बिदेशबाट रोजगारी गुमाई फर्किएका बेरोजगार युवाहरूलाई पुन एकीकरण कार्यक्रम संचालन गरिनेछ।

१३. यस म्यागड गाउँपालिकाको रोजगार सेवा केन्द्रमा सुचिकृत भएका बेरोजगार व्यक्तिहरूको योग्यता भएका वा नभएका सिप भएका वा सिप नभएका, योग्यता वा सिप दुवै भएका वा दुवै नभएकाहरूको तथ्याङ्क अध्यावधि गरि सोहि बमोजिम एकिकृत श्रम बजारमा आवद्ध गराइनेछ ।

ख. कृषि तथा पशुपंक्षी सम्बन्धी नीति तथा कार्यक्रम

१. कृषिमा आएका नयाँ प्रविधि र सूचना किसान समक्ष पुर्याउने हेतुले कृषि प्रसार गर्नको लागि कृषि प्रसार नीति ल्याइनेछ। पशु र कृषिमा दिइरहेको बिमा कार्यक्रमलाई निरन्तरता गरिनेछ।
२. उच्च मुल्यका फलफुल, तरकारी तथा अन्नबालीहरूको पकेट क्षेत्रहरू पहिचान गरी सघन कृषि क्षेत्र निर्धारण गरी ती स्थानहरूमा ब्यावसायिक कृषि कार्यक्रम संचालन गरिनेछ।
३. कृषि उपजको आयात प्रतिस्थापनको नीति लिई कृषि तथा पशुपालनलाई आधुनिक प्रविधिमा आधारित तुल्याउदै व्यवसायीकरण गरिनेछ।
४. ब्यावसायिक कृषि पकेट क्षेत्रमा सिंचाई, कृषि सडक, विद्युतिकरण, कृषि बजार, सित भण्डार तथा गोदाम घरहरूको पूर्वाधार निर्माण गरिनेछ।
५. तरकारी उत्पादनको लागि ब्यावसायिक, करेसावारी को लागि तालिम, प्रविधि र लगानीको ब्यवस्था सहितको नमूना कार्यक्रम संचालन गरी प्रोत्साहन गरिनेछ ।
६. उन्नत नश्ला सुधार गरि उत्पादन र उत्पादकत्व वृद्धि गर्न कृत्रिम गर्भाधान मिसन कार्यक्रमलाई निरन्तरता दिईनेछ।
७. किसान हाम्रो साथी कार्यक्रम अन्तर्गत किसानको गुनासो लिन र सम्बोधन गर्न हटलाईनको ब्यवस्था गरिनेछ साथै भएका कृषि तथा पशु प्राविधिकलाई खेत, गोठ र फार्ममा नियमित सेवामा पठाईनेछ।
८. पशु तथा कृषि सगैँ सम्बन्धित तथ्याङ्कहरू अध्यावधि गरिन्छ ।
९. किसान सुचिकरण कार्यक्रमलाई निरन्तरता दिईनेछ साथै किसान परिचयपत्रको अबधारणा ल्याईने छ ।

ग. सहकारी सम्बन्धी नीति तथा कार्यक्रम

१. सहकारी संस्थाहरूको संस्थागत सुशासन प्रवर्द्धन गर्दै निक्षेपकर्ताहरूको हित संरक्षणका लागि अनुगमनलाई प्रभावकारी तुल्याइनेछ।
२. गाउँपालिका भित्र स्थापना हुने कृषि समूह निजी फर्म र सहकारीहरूको दर्ता तथा कार्य क्षेत्र अनुमति जस्ता विषयहरूलाई व्यवस्थित ढंगले अघि बढाइनेछ।
३. सहकारीको सुदृढिकरणको लागि Copomis तथा क्षमता अभिवृद्धि कार्यक्रमलाई निरन्तरता दिई व्यवस्थापन र स्थायित्वको सुनिश्चितता गरिनेछ।
४. म्यागड गाउँपालिका क्षेत्रभित्र पर्ने सहकारीहरूको व्यवस्थितरूपमा सञ्चालन भए/नभएको अनुगमन गरि अब्यवस्थित सहकारीहरू खारेजको प्रकृत्यामा लगिने छ ।

३. सूचना तथा संचार सम्बन्धी नीति तथा कार्यक्रम

१. म्यागड गाउँपालिका अन्तर्गतका सरकारी कार्यालयहरू (वडा कार्यालय, सामुदायिक विद्यालय, स्वास्थ्य संस्था) VoIP Telecommunication system जडान गरिनेछ।
२. वडा तहबाट उपलब्ध गराईने वडागत सिफारिसलाई एकरूपता ल्याउन सफ्टवेयर मार्फत एकिकृत सिफारिस प्रणालीको विकास गरिनेछ। ।

३. गाउँपालिकाको प्रगति सूचना तथ्याङ्क अभिलेखलाई एकीकृत रूपमा व्यवस्थितको लागि गाउँपालिका स्तरीय सूचना तथा अभिलेख केन्द्र (Data Center) को स्थापना गरिनेछ ।
४. नेपाल सरकारको E-Governance धरणालाई अनुशरण गरी यसै आर्थिक वर्ष देखि Paper less, Digitalization पालिकाको सुरुवात गरिनेछ ।

४. न्याय, कानून तथा मानव अधिकार प्रवर्द्धन सम्बन्धी नीति तथा कार्यक्रम

१. न्यायिक समितिको अधिकार क्षेत्र भित्रका विवादहरूको शीघ्र निरूपण गरी प्रभावकारी न्याय सम्पादन गर्न आवश्यक नीति तथा कानूनहरूको प्रबन्ध मिलाइनेछ ।
२. न्यायिक समितिका पदाधिकारी तथा कर्मचारीहरूको विषयगत ज्ञान र क्षमता विकासका कार्यक्रमहरू कार्यान्वयन गरिनेछ ।
३. सभाबाट हालसम्म निर्माण भएका ऐन कानूनहरूलाई संग्रहित गरी स्थानीय कानून संग्रह प्रकाशन गरिनेछ ।
४. मानव अधिकारको सम्मान, संरक्षण, सम्बर्द्धन र प्रवर्द्धनका लागि आवश्यक नीति तथा कानून तर्जुमा गरी प्रवर्द्धनात्मक कार्यक्रमहरू संचालन गरिनेछ ।

५. सुशासन सार्वजनिक सेवा तथा क्षमता विकास सम्बन्धी नीति तथा कार्यक्रम

१. आर्थिक तथा प्रशासनिक अनुशासन कायम गर्ने सम्बन्धमा बाँकीको बक्यौता, पेशकी, बेरजु लगत विवरण अद्यावधिक गरी कडाईका साथ असुल उपर एवम् फछ्यौट गर्ने कार्य अगाडी बढाईने कार्यलाई निरन्तरता दिईनेछ ।
२. प्रत्येक महिनाको आय/व्ययको मास्केवारी गाउँपालिका तथा वडा कार्यालयको सूचनापाटि तथा वेवसाइटमा प्रकाशित गरिनेछ ।
३. जनप्रतिनिधिहरू तथा कर्मचारीहरूको सीप तथा क्षमता अभिवृद्धिको लागि आवश्यक तालिम, गोष्ठी तथा अध्ययन अवलोकन भ्रमण कार्यक्रमलाई परिणाममुखी बनाईनेछ ।
४. गाउँपालिकाबाट प्रवाह हुने सम्पूर्ण सेवा र विकास निर्माणमा हुनसक्ने भ्रष्टाचार, अपारदर्शिता तथा ढिलासुस्तीमा शुन्य सहनशीलताको नीति अख्तियार गरिनेछ । सो कार्यलाई प्रभावकारी बनाउन प्रत्येक वडा कार्यालयहरू गाउँपालिकाको तर्फबाट सुझाव पेटिकाहरू राखिने छ ।
५. प्रशासन संयन्त्रको उत्प्रेरणाको प्रवर्धनका लागि संघ र प्रदेश सरकाले उपलब्ध गराउने सेवा र सुविधाको सुविधा प्रदान गर्ने नीति लिइनेछ ।
६. कार्यसम्पादनमा अब्बल रहेका करार कर्मचारीहरूको सम्झौतालाई निरन्तरता दिईनेछ ।
७. कर्मचारिहरूलाई प्रोत्साहन गर्न गत आर्थिक वर्षमा दिइ आएको सुविधाहरू निरन्तरता दिइनेछ ।
८. गाउँ प्रहरीकाहरूको सेवाको वैज्ञानिक ढंगले संगठन तथा व्यवस्थापन गरी दरबन्दी संरचना निर्धारण गरिनेछ ।
९. गाउँपालिकामा बजेट निर्माण तथा लेखा सम्बन्धी कार्यहरू SuTRA प्रणालीबाट संचालन हुँदै आएकोमा आगामी वर्षबाट राजस्व सम्बन्धी कार्यहरू पनि SuTRA प्रणालीबाट संचालन गरिनेछ । जिन्सी व्यवस्थापन कार्यको लागि सार्वजनिक सम्पत्ती व्यवस्थापन प्रणाली (PAMS) प्रयोग गर्दै आएकोमा थप प्रभावकारी रूपमा सम्पादन सहित निरन्तरता दिईनेछ । कार्यलयहरूमा विद्युतीय हाजिरी प्रभावकारी बनाइनेछ ।
१०. आधारभुत वस्तु तथा सेवाको सहज आपूर्ति र गुणस्तर कायम गर्न नियमित रूपमा बजार अनुगमन गर्ने र यस्तो अनुगमनमा उपभोक्ताहरूलाई समेत संलग्न गराइनेछ ।

११. गाउँपालिका भित्रका सार्वजनिक तथा सरकारी जग्गाहरूको मिहिन ढंगले खोज तथा अध्ययन गरी अभिलेख राखी त्यस्ता जग्गाहरूको संरक्षण गरिनेछ।
१२. विपन्न र न्यून आय भएका घर परिवार पहिचान गरी परिचयपत्र उपलब्ध गराई लक्षित कार्यक्रमहरू संचालन गरिनेछ।
१३. सार्वजनिक खर्चलाई वैज्ञानिक अनुमान योग्य र नतिजामुखि तुल्याउन मध्यमकालिन खर्च संरचना (MTEF) पद्धति प्रयोगमा ल्याइने छ।
१४. संघीय सरकार, प्रदेश सरकार र अन्य स्थानीय तहहरूसँग आपसी सहकार्य र समन्वयको लागि अन्तर समन्वय तथा सहकार्य नीति तर्जुमा गरिनेछ।
१५. सार्वजनिक सुनुवाई कार्यविधिलाई निर्माण गरि कार्यन्वयनमा ल्याइनेछ।
१६. आगामी आर्थिक वर्षमा यसै गाउँपालिकाको जनशक्तिहरूलाई लोकसेवा/शिक्षक सेवाको तयारीका लागि आवश्यक कक्षा सञ्चालन कार्यलाई निरन्तरता गरिनेछ।
१७. तामाङ समुदायमा मूर्त र अमूर्त ज्ञानको अध्ययन गरिनेछ।
१८. + २ पाश गरि बसेका विद्यार्थीहरूको लागी लेखा व्यवस्थापन तालिम सञ्चालन गरिने छ।

५. वन, वातावरण, जलवायु परिवर्तन तथा विपद् व्यवस्थापन सम्बन्धी नीति तथा कार्यक्रम

क. खानेपानी तथा सरसफाई

१. खानेपानीको जटिलतम समस्याको तत्कालिन, अल्पकालिन र दिर्घकालिन समाधानका लागि सम्भाव्य स्रोतहरूको खोजी तथा योजना तयार गरी खानेपानीको उत्पादन तथा वितरणको व्यवस्था मिलाइनेछ।
२. खानेपानी तथा सरसफाई गुरु योजना (WASH Master Plan) निर्माण गरि गाउँपालिका स्तरीय खानेपानी तथा सरसफाईको कार्यलाई व्यवस्थित गरिनेछ।
३. “स्वास्थ्यको लागि पानी सबैको लागि पानी” नारा सहित खानेपानी आयोजनाहरूलाई अवस्था अनुसार मर्मत संभार संरक्षण गरी १ घर १ धाराको नीति अनुरूप उपभोक्ताको मागमा आधारित सहयोग कार्यक्रम संचालन गरिनेछ। साझेदारी संस्थाहरूको सहयोगमा खानेपानी आयोजनाहरू निर्माण गरिनेछ।
४. विभिन्न खोला, नदी तथा अन्य स्रोतबाट खानेपानीलाई आपूर्ति गर्ने व्यवस्थाको लागि प्राविधिक सम्भाव्यता अध्ययन गरी संघ सरकार र प्रदेश सरकारको सहकार्यमा निर्माण कार्य अघि बढाइनेछ।
५. सडक किनारा र सार्वजनिक स्थानहरूलाई हरियाली र सुन्दर तथा सफा राख्ने कार्य गरिनेछ।
६. टोल विकास संस्था र सामाजिक संघ संस्थाहरूसँग फोहोर संकलन तथा व्यवस्थापन कार्यमा सहकार्यको नीति लिइनेछ।
७. जथाभावी फोहोर फाल्ने र फोहोर गर्ने व्यक्तिलाई जरिवाना तथा अन्य दण्ड सजाय गर्ने नीति लिइनेछ।

ख. वातावरण, जलवायु परिवर्तन तथा विपद् व्यवस्थापन

१. पूर्वाधार आयोजनाहरूको कार्यान्वयन गर्दा त्यस्ता आयोजनाहरूले वातावरणमा पार्ने असर न्यूनिकरणको लागि प्रारम्भिक वातावरणिय परिक्षण (IEE) र वातावरणीय प्रभाव मूल्याङ्कन (EIA) अध्ययन गरिनेछ।
२. खाली जग्गामा वृक्षारोपण, हरियाली प्रवर्द्धन तथा वनको संरक्षण र हैसियतमा सुधार गरी जल, जमीन तथा वातावरणको संरक्षण र जीविकोपार्जनको अवसरमा वृद्धि गरिनेछ।

३. पोखरी संरक्षण, पहिरो तथा गल्छि नियन्त्रण, विकासका पूर्वाधारको संरक्षण र नदि नियन्त्रण गरी जल, जमिन तथा जलाधारको संरक्षण तथा उत्पादनमा वृद्धि गरिनेछ ।
४. भूसूचना प्रणालीको प्रयोग उच्च जोखिमयुक्त क्षेत्रको नक्शाङ्कन, जोखिमको विश्लेषण तथा जोखिम न्यूनीकरण योजना तयार गरिनेछ। साथै भू-उपयोग तथ्याङ्कको अद्यावधिक गरी वैज्ञानिक कित्ताकाट कार्यको अवलम्बन गरिनेछ।
५. विपद् जोखिम न्यूनीकरण र व्यवस्थापन तथा जलवायु उत्थानशील योजना तर्जुमा गरी सो अनुसार विपद् पुर्व तयारी, विपद् न्यूनीकरण, प्रतिकार्य र पुनर्स्थापनाको कार्यलाई व्यवस्थित र प्रभावकारी बनाइनेछ ।
६. भुकम्पीय जोखिम न्यूनीकरणको लागि भुकम्प प्रतिरोधि भवन तथा संरचना निर्माण कार्यलाई प्राथमिकता दिइनेछ।
७. विपद् जोखिम व्यवस्थापन कोषमा रकम अभिवृद्धि गर्दै प्रभावकारी श्रोत परिचालन गरिनेछ।
८. गाउँपालिका को विपद् जोखिम नक्साङ्कन गरी सोही आधारमा विशिष्ट प्रकृतिका विपद् जोखिम प्रतिकार्य तथा पुनर्उत्थान कार्यक्रमहरू संचालन गरिनेछ।
९. प्राकृतिक प्रकोप तथा विपद् व्यवस्थापन कार्यमा युवाहरूलाई परिचालन गरि प्रोत्साहन गरिनेछ।
१०. स्वच्छ वातावरण र हरियाली वृद्धि मार्फत म्यागडको सुन्दरता बढाई पर्यटन आकर्षण गर्न एक घर एक फुलबारी स्थापनाका लागि आह्वान गरिनेछ।
११. विद्यालयहरूमा Eco-Club को गठन गरी विद्यार्थीहरूलाई SEE उत्तिर्ण प्रमाणपत्र लिन आउँदा कम्तिमा १० वटा विरुवाहरू रोपेर आउनुपर्ने व्यवस्थालाई अनिवार्य गर्ने कार्य सम्बन्धित विद्यालयबाट गराईनेछ।
१२. नदी तथा खोलानालाको जैविक पारिस्थितिकिय प्रणाली (Eco-System) बचाउन खोलामा विद्युतीय करेन्ट, विषादी प्रयोगबाट माछा मार्ने कार्यलाईटोल बस्ती समुदाय, स्थानीय सुरक्षा निकाय र वडा समितिहरूको सहयोगमा पूर्ण रूपमा निषेध गरिनेछ।

६. भौतिक पूर्वाधार विकास सम्बन्धी नीति तथा कार्यक्रम

१. म्यागड गाउँपालिकाको वस्ती विकास, शहरी योजना तथा भवन निर्माण सम्बन्धी मापदण्ड २०७९, नेपाल राष्ट्रिय भवन संहिता २०६०, राष्ट्रिय भू-उपयोग नीति, भवन तथा योजना मापदण्ड २०५६ लगायतका राष्ट्रिय प्रादेशिक एवं स्थानीय भूमि व्यवस्थापन तथा भवन नियमन सम्बन्धी ऐन, मापदण्ड तथा निर्देशिकाहरूलाई को कडाईका साथ कार्यान्वयनको व्यवस्था मिलाईनेछ।
२. यस गाउँपालिका वाट सञ्चालन हुने आयोजनाहरू बैशाख १५ गते भित्र सम्झौता गरि कार्यान्वयनमा लैजाने कार्य गरिनेछ ।
३. एकिकृत शहरी तथा वस्ति विकास योजनाद्वारा निर्दिष्ट गरेका पूर्वाधारहरूको निर्माण कार्यका लागि संघीय सरकार, प्रदेश सरकार र साझेदारहरूसँगको सहकार्यलाई निरन्तरता दिइनेछ।
४. विगत देखिका निर्माणाधिन तथा अधुरा योजनाहरूलाई सम्पन्न गर्न क्रमागत रूपमा बजेट विनियोजन गरिनेछ।
५. भवन निर्माण अनुमति तथा नक्सा पास कार्यलाई अनिवार्य गरी आधुनिक व्यवस्थित बसोबास तर्फ गाउँपालिकालाई अग्रसर गरिनेछ।
६. गाउँपालिकाको स्वामित्वमा रहेको भौतिक संरचनाहरूको आवधिक रूपमा मर्मत सम्भार कार्य सम्पन्न गरिनेछ ।
७. नवनिर्मित पालिका भवनबाट यसै वर्ष समुदघाटन गरि सोहि ठाउँबाट सार्वजनिक सेवा प्रवाह गरिनेछ।

८. विकासका कार्यक्रमहरूमा टोल विकास संस्थाहरूलाई प्रभावकारी रूपमा सहभागी गराइनेछ।
९. भौतिक पुर्वाधारका आयोजनाहरूमा बहुबर्षिय आयोजनाहरूलाई विशेष प्रथामिकतामा राखी ३ वर्ष भित्र सम्पन्न गरिने व्यवस्था मिलाईनेछ।
१०. उपभोक्ता समिति मार्फत निर्माण हुने सम्पूर्ण योजनाहरूको हकमा लागत सहभागिता न्यूनतम १० प्रतिशत कायम गरिनेछ। तर सबै सदस्यहरू दलित वा महिला भइ गठित उपभोक्ता समितिमा लागत सहभागीमा छुट गरिनेछ। आगामी आर्थिक वर्षमा उपभोक्ता समितिबाट संचालन गरिने आयोजनाहरूको सम्झौता चैत मसान्तसम्म हुने व्यवस्थालाई निरन्तरता दिईनेछ। साथै उपभोक्ता समितिहरूबाट ज्येष्ठ मसान्तसम्म आयोजना सम्पन्न गर्नुपर्ने व्यवस्था अनिवार्य रूपमा लागु गरिनेछ।

७. राजस्व तथा आन्तरिक श्रोत परिचालन नीति तथा कार्यक्रम

१. आन्तरिक आय व्यवस्थापन गरी राजस्व परिचालनलाई थप व्यवस्थित तुल्याइनेछ।
२. करको दर सम्भव भएसम्म न्यूनतम गर्दै करको दायरा विस्तार गर्ने नीति लिइनेछ। प्रगतिशिल कर प्रणाली अवलम्बन गरी नागरिकहरू बिच रहेको असमानता न्यूनिकरण गर्दै लगिनेछ।
३. गाउँपालिकाको आन्तरिक राजस्व अभिवृद्धिका लागि करका नयाँ सम्भाव्य क्षेत्रहरू पहिचान गरिनेछ।
४. एकीकृत सम्पत्ति कर लागु गरिनेछ।
५. वडा कार्यालयहरूसँग समन्वय गरी घर बहाल करमा रहेको चुहावट नियन्त्रण गर्न घरधनी र वहालमा रहनेहरूको अभिलेख अध्यावधिक राख्ने प्रणाली विकास गरिनेछ।
६. करदाताहरूलाई आफुले तिर्नु पर्ने मोटामोटी कर दायित्व र कर तिर्ने समयसीमा समयमै जानकारी दिन निजहरूको सेल नम्बरमा विद्युतिय प्रणालीद्वारा सन्देश प्रावहित गर्ने नीति लिइनेछ।
७. करदाताहरूको अभिलेख व्यवस्थापन सुदृढ गर्दै उत्कृष्ट करदाताहरूलाई पुरस्कृत तथा सम्मानित गर्ने नीति लिइनेछ।
८. कर प्रशासनलाई सूचना प्रविधिमैत्री एवं करदातामैत्री तुल्याउदै लगिनेछ।
९. करदाताको कर लगतलाई व्यवस्थित, पारदर्शी र प्रभावकारी रूपमा उपयोग गर्न, करदातालाई कर सम्बन्धी सूचना प्रवाह गर्न डिजीटल कर प्रणाली लागु गरिनेछ।
१०. महिला उद्यमशीलता विकासका लागि महिलाद्वारा प्रवर्द्धित व्यवसायमा निश्चित प्रतिशत कर छुटको व्यवस्था गरिनेछ।
११. राजस्वबाट संकलित रकम बाट बिकास निर्माणको कार्य र करदाताहरूको हित उपयोगि कार्यमा खर्च गरिनेछ।
१२. ढुङ्गा गिटी बालुवा उत्खनन बिक्री तथा व्यवस्थापन संकलित रकम बाट बिकास निर्माण कार्यमा खर्च गरिने छ।

धन्यवाद !